

# Məktəb-liseydə “Dünyanın rəngləri” mövzusunda tədbir

Qax şəhər N.Allahverdiyev adına 2 nömrəli məktəb-liseydə “Dünyanın rəngləri” adlı tədbir keçirilib. Bu tədbiri fevral ayının birindən start götürən eyniadlı layihənin yekun toplantısı da adlandırmaq olardı. Layihənin həyata keçirilməsində məqsəd şagirdlərdə multikulturalizm haqqında təsəvvürleri genişləndirmək, onlarda digər millətlərin mədəniyyətinə hörmət hissi formalaşdırmaq olmuşdu. İdeya müəllifi isə məktəbin Azərbaycan dili və ədəbiyyat müəllimi Gülbəniz Seyidova idi. Layihə əsasən məktəbin VIII “A” sinfinin şagirdləri tərəfindən həyata keçirilsə də, digər siniflərin şagirdləri də bu işə cəlb edilib.

Bu təhsil ocağının müəllim və şagird kollektivləri də tərkib etibarı ilə çoxmillətlidirlər. Burada azərbaycanlılarla bərabər gürcülər, zaxurlar, ləzgilər də təhsil alır və işləyirlər. Layihə müddətində məlum olub ki, məktəbdə multikultural mühit formalaşmaqdadır. Komandalar şəklində fəaliyyət göstərən şagirdlər müəllimlər, valideynlər və ictimaiyyətin nümayəndələri yaxından kömək ediblər.

Tədbir məktəbin foyesində təşkil olunmuş sərginin nümayisi ilə başlayıb. Rus, yapon, ərəb, ingilis, gürcü, zaxur, türk, Azərbaycan bölmələrində nümayiş olunan maraqlı əşyalar, kitablar, şəkillər, geyim növləri şagirdlərin nə qədər səmərəli bir axtarış apardıqlarını göstərib. Qonaqları milli geyimində qarşılayan və onları ətirli yapon çayına qonaq edən şagirdlər həm də bu millətə aid nə qədər məlumatlar topladıqlarını nümayiş etdiriblər. Hər qrup qonaqları təmsil et-

dikləri millətin dili ilə salamlayıb və onlara sərginin eksponatları haqqında məlumat verib.

Qonaqlardan biri valideyn Arzu Əliyeva tədbirdən məmənnun qaldığını ifadə edərək söyləyib ki, şagirdlərin bu təşəbbüsü nəticəsində artıq hər evdə multikulturalizmin məhiyyəti barədə ətraflı təsəvvür yaranıb.

Sərginin ən maraqlı bölməsi milli yeməklərin nümayiş etdirildiyi güşə olub. Bir-birindən öz çeşidləri ilə fərqlənən yeməklər keyfiyyət baxımından çox yüksək qiymətləndirilib. İfa olunan mahnilar, nümayiş etdirilən rəqsler, səhnəciklər də məktəbdə istedadlı şagirdlərin çox olduğunu göstərib.

Sonda isə məktəbin müəllimləri öz ənənələrinə sadıq qalaraq bu tədbir üçün bəstələdikləri mahnını təqdim ediblər. Sözləri məktəbin müəllimi G.Seyidova, musiqisi isə D. Məmmədovaya məxsus olan mahnı belə adlandırılıb, “Dünyanın rəngləri”. Tədbir iştirakçıları mahnının gurultulu alqışlarla qarşılıyıblar.

Məktəbin direktoru, əməkdar müəllim Şəkər Abdullayeva çıxışında söyləyib ki, Azərbaycan dövləti tolerantlıq ənənələrini əzmlə yaşıdır. Multikulturalizm Azərbaycan xalqının həyat tərzidir, çünkü ölkəmiz bir çox mədəniyyətlərin qovuşduğu ülvü bir məkanı təmsil edir. Bu mütqəddəs ənənələrin daim yasaması və genişlənməsi işinə biz də bir təhsil ocağı olaraq öz töhfələrimizi verəcəyik.

**Sifai SƏFƏROVA,**  
“Azərbaycan müəllimi”